

बालकः कृष्णः नवनीतप्रियः । गृहिण्यः
यदा गृहे न भवन्ति तदा मित्रैः सह गत्वा
प्रतिवेशिगृहात् नवनीतं चोरयति सः ।
गोप्यः नवनीतघटं शिक्वायां स्थापयन्ति । कृष्णः तु
अधोमुखतया जानुहस्तयोः साहाय्येन उपविष्टवतः
मित्रस्य पृष्ठम् आरुह्य नवनीतं चोरयित्वा मित्रेभ्यः
अपि दत्त्वा स्वयं खादति । गोप्याः प्रत्यागमनात्
पूर्वं सर्वे पलायन्ते ।

कदाचित् काचित् गोपिका अचिन्तयत् - ‘अहं
शिक्वायां घण्टिकां बध्नामि । यदा कृष्णः शिक्वां
स्पृशेत् तदा घण्टानादः श्रूयेत । तदा अहं कृष्णं
ग्रहीतुं शक्नुयाम्’ इति । ततः सा शिक्वायां

घण्टिकाम् अबध्नात् ।

मित्रैः सह आगतः कृष्णः शिक्वायां घण्टाम्
अपश्यत् । सः घण्टाम् आदिशत् - “अहमस्मि स्वयं
विष्णुरूपः । अतः भवत्या मम स्पर्शसमये शब्दः न
करणीयः” इति ।

तदा घण्टा अवदत् - “शब्दकरणं मम स्वभावः । तं
कथम् अहं त्यजेयम् ?” इति ।

तत् श्रुत्वा कृष्णः अवदत् - “अहं भगवान् । भवती
मम भक्ता । मम आज्ञायाः पालनं भवत्याः कर्तव्यम्”
इति ।

घण्टया एतत् अङ्गीकृतम् । किन्तु कृष्णः यदा नवनीतं
मुखे अस्थापयत् तदा घण्टा उच्चैः शब्दम् अकरोत् ।

गोपिकायाः आगमनात् पूर्वम् एव कथमपि पलाय्य
आत्मानम् अरक्षन् कृष्णादयः ।

अनन्तरदिने कृष्णः तदेव गृहं प्रविश्य
घण्टाम् अपृच्छत् - “भवत्या मम आज्ञा
किमर्थं न पालिता ?” इति ।

तदा घण्टा अवदत् - “यदा भवता
शिक्वा स्पृष्टा तदा मया शब्दः न
कृतः । नैवेद्यसमये नादोत्पादनं मम
धर्मः । अतः भवता यदा मुखे
नवनीतं स्थापितं तदा मया नादः
जनितः” इति । कृष्णः हसन्
ततः निर्गतवान् ।

◆ श्यामलाकुलकर्णि, गुडलूर (त.ना.)

